

प्रादेशिक समाचार

राष्ट्रपति

राष्ट्रपति द्रौपदी मुर्मू अपने गृह राज्य ओडिशा के छह दिन के दौरे पर हैं। आज सुबह उन्होंने पुरी के श्री जगन्नाथ मंदिर में पूजा-अर्चना की। दोपहर में राष्ट्रपति रायरंगपुर में कई विकास परियोजनाओं का उद्घाटन और शिलान्यास भी करेंगी।

प्रधानमंत्री

प्रधानमंत्री नरेंद्र मोदी ने आज सोशल मीडिया पर एक संस्कृत सुभाषित साझा किया, जिसमें उन्होंने हंसी को सबसे अच्छी दवा बताया गया है। प्रधानमंत्री ने कहा कि हंसना बिना खर्च के मिलने वाली ऐसी औषधि है, जो स्वास्थ्य और आनंद दोनों बढ़ाती है।

मुख्यमंत्री दिल्ली दौरे

मुख्यमंत्री डॉ. मोहन यादव आज दिल्ली दौरे पर हैं। कल देर रात वे दिल्ली के लिए रवाना हुए। दिल्ली में मुख्यमंत्री भारतीय जनता पार्टी के वरिष्ठ नेताओं से मुलाकात करेंगे।

सिंधिया

केंद्रीय संचार मंत्री ज्योतिरादित्य सिंधिया के चार दिन के प्रदेश दौरे का आज आखिरी दिन है। सुबह उन्होंने चंदेरी में स्कूल और कॉलेज भवनों का उद्घाटन किया। दोपहर बाद वे नरखेडा में ओलावृष्टि प्रभावित इलाकों का दौरा करेंगे और रविदास जयंती कार्यक्रम में शामिल होंगे। इसके बाद शाम को वे भोपाल के लिए रवाना होंगे।

मोहन भागवत

राष्ट्रीय स्वयंसेवक संघ के सरसंघचालक डॉ. मोहन भागवत आज राज्य के एक दिवसीय दौरे पर हैं। सुबह वे इंदौर पहुंचे और थोड़ी देर संघ कार्यालय में रुकने के बाद खरगोन जिले के कसरावद के लिए रवाना हो गए। कसरावद में वे नर्मदालय आश्रम में आयोजित एक कार्यक्रम में शामिल होंगे। इस दौरान डॉ. भागवत 'मनुष्य निर्माण से राष्ट्र निर्माण' विषय पर संबोधन देंगे।

कैंसर दिवस

आज विश्व कैंसर दिवस मनाया जा रहा है। इस वर्ष विश्व कैंसर दिवस की थीम 'यूनाइटेड बाय यूनिक्स' रखी गई है, जिसमें मरीजों को देखभाल के केंद्र में रखने पर जोर दिया गया है। स्वास्थ्य मंत्री जगत प्रकाश नड्डा ने कहा है कि हर जिले में कैंसर डे-केयर यूनिट्स और जरूरी दवाओं पर शुल्क में छूट से मरीजों को राहत मिलेगी। वहीं राज्य में इस मौके पर सभी जिलों में कैंसर जांच शिविर और जागरूकता कार्यक्रम आयोजित किए जा रहे हैं। मुख्यमंत्री डॉ. मोहन यादव ने इस मौके पर लोगों से समय पर जांच कराने और स्वस्थ जीवनशैली अपनाने की अपील की है।

निर्वाचन समझौता

आगामी स्थानीय निकाय चुनावों को शांतिपूर्ण और निष्पक्ष तरीके से कराने के लिए राजस्थान और मध्य प्रदेश राज्य निर्वाचन आयोग के बीच एक अतिरिक्त समझौता हुआ है। कल जयपुर में हुए इस समझौते के मध्य प्रदेश राज्य निर्वाचन आयोग 30 हजार कंट्रोल यूनिट और 60 हजार बैलेट यूनिट किराये पर देगा।

राशन कार्ड

सरकार ने बताया है कि देश में सभी राशन कार्ड डिजिटाइज़ हो चुके हैं और 99 प्रतिशत से ज़्यादा आधार से जुड़े हैं। लोकसभा में मंत्री निमुबेन बांभनिया ने कहा कि प्रधानमंत्री गरीब कल्याण अन्न योजना के तहत करीब 81 करोड़ लोगों को मुफ्त अनाज दिया जा रहा है। उन्होंने बताया कि वन नेशन, वन राशन कार्ड योजना से प्रवासी मज़दूर देश में कहीं भी राशन ले पा रहे हैं और अब तक 201 करोड़ से ज़्यादा लेन-देन हो चुके हैं।

चिकित्सा पद्धति

राज्य में अब एलोपैथी के बाद यूनानी चिकित्सा पद्धति की पढ़ाई भी हिंदी में कराने की तैयारी है। आयुष विभाग ने यूनानी की उर्दू पुस्तकों का हिंदी में अनुवाद कराया है, ताकि छात्र हिंदी में पढ़ाई और परीक्षा दे सकें। बीयूएमएस प्रथम वर्ष की सात में से पांच पुस्तकों का अनुवाद पूरा हो चुका है।

महादेव भोजपुर महोत्सव

महाशिवरात्रि के अवसर पर ऐतिहासिक भोजपुर शिव मंदिर परिसर में 15 से 17 फरवरी तक तीन दिवसीय 'महादेव भोजपुर महोत्सव' का आयोजन किया जाएगा। संस्कृति विभाग और जिला प्रशासन रायसेन के सहयोग से होने वाले इस महोत्सव में लोकगायन, लोकनृत्य, नृत्य-नाटिका, सुगम संगीत और काव्य-पाठ की प्रस्तुतियां होंगी।

मौसम

राज्य में चार दिनों से बारिश और ओलावृष्टि का दौर जारी है। आज सुबह करीब 20 जिलों में हल्के से घने कोहरे का असर रहा, जिससे कई जगह विजिबिलिटी काफी कम हो गई। मौसम विभाग के अनुसार 5 और 6 फरवरी को भी प्रदेश के कई जिलों में कोहरा छाए रहने की संभावना है, हालांकि बारिश का कोई अलर्ट नहीं है।

समाचार संक्षेप में

- रायसेन में विश्व कैंसर दिवस के अवसर पर आज जिला अस्पताल परिसर में एक विशेष जागरूकता कार्यक्रम का आयोजन किया गया।
- प्रधानमंत्री आवास योजना शहरी 2.0 के अंतर्गत आगरमालवा में स्वीकृत आवासों की प्रथम डी.पी.आर. के 191 हितग्राहियों को पहली किस्त की स्वीकृति दे दी गई है।
- शिवपुरी में आज विधायक देवेंद्र जैन ने 'बाल विवाह मुक्त भारत रथ' को हरी झंडी दिखाकर रवाना किया। यह रथ अगले 100 दिनों तक जिले के गांव-गांव और कस्बे-कस्बे जाकर लोगों को बाल विवाह के दुष्प्रभावों के प्रति जागरूक करेगा।
- नर्मदापुरम जिले की पिपरिया के सेंट मेरी हायर सेकंडरी स्कूल, बनखेड़ी में विधिक साक्षरता शिविर का लगाया गया। शिविर का मुख्य उद्देश्य छात्र-छात्राओं को कानून के प्रति जागरूक करना था।
- जबलपुर-भोपाल नेशनल हाईवे-45 पर कल शाम भीषण सड़क हादसा हो गया। हादसे में हाईवा चालक और पास से गुजर रहे बाइक सवार की मौके पर ही मौत हो गई।